

ಪಾಸ್ಕಾ ಕಾಳಾಚೊ ತಿಸ್ರೊ ಆಯ್ತಾರ್

14, ಎಪ್ರಿಲ್ 2024

ಮೊಗಾಚ್ಯಾಂನೊ, ಜೆಜು ಪುನರ್‌ಜಿವಂತ್ ಜಾಲ್ಲ್ಯಾ ಉಪ್ರಾಂತ್ ಆಪ್ಲ್ಯಾ ತಿಸ್ರಾಂಕ್ ಆನಿ ಹೆರಾಂಕ್ ದಿಷ್ಟಿ ಪಡ್ಲೊ. ಹ್ಯಾ ಸಂದರ್ಭಾರ್, ಜೆಜುಚ್ಯಾ ಹಾತಾಂತ್, ಪಾಂಯಾಂತ್ ಆನಿ ಕಡ್ವಳಾಂತ್ ಆಸ್ಲಲ್ಯಾ ಖಿಳ್ಯಾಂಚೆ ಘುರ್ತ್, ತಾಚಿ ವಳಕ್ ಧರುಂಕ್ ಆನಿ ತಿ ವಳಕ್ ಹೆರಾಂಕ್ ದಿಂವ್ಕ್ ಆಧಾರಾಚೆಂ ಜಾಲೆಂ. “ಜೆಜುಚ್ಯೆ ಕುಡಿಚೆರ್ ಆಸ್ಲಲೆ ಖಿಳ್ಯಾಂಚೆ ಘುರ್ತ್ ಪುನರ್‌ಜಿವಂತ್ ಜೆಜುಚಿ ನೀಜ್ ವಳಕ್ ಧರುಂಕ್ ಆನಿ ಹೆರಾಂಕ್ ತೊ ಅನುಭವ್ ದಿಂವ್ಕ್ ಕುಮಕ್ ಕರ್ತಾ” ಮ್ಹಳ್ಳೊ ವರ್ತೊ ಸಂದೇಶ್ ಆಯ್ಚಿ ದೇವ್‌ಸ್ತುತಿ ದಿತಾ. ಆತಾಂ ಭೆಟೊಂವ್ಚ್ಯಾ ಎವ್ಕರಿಸ್ತಾ ವೆಳಿಂ ತ್ಯಾಚ್ ಪುನರ್‌ಜಿವಂತ್ ಕ್ರಿಸ್ತಾಕ್ ಭೆಟುಂಕ್ ಆನಿ ದೆವಾಚ್ಯೆ ಕುರ್ಪೆನ್ ವಾಡುಂಕ್ ಗರ್ಜೆಚೊ ಆಧಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಧ.ಕೃ 3:13-15, 17-19  
ಅಂತರ್‌ಗೀತ್ : ಕೀರ್ತನ್ 4  
ದುಸ್ರೆಂ ವಾಚಪ್ : 1 ಜುವಾಂವ್ 2:1-5  
ಸುವಾರ್ತಾ : ಲೂಕ್ 24:35-48

ಮಿಸಾಚೆಂ ಗಿತಾಂ

ಪ್ರವೇಶ್ : A 54  
ಭೆಟೊವ್ಣಿ : C 45  
ಕುಮ್ಗಾರ್ : D 66  
ನಿರ್ಗಮನ್ : F 4

**ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:**

**ಯಾಜಕ್ :** ದೇವ್ ಆಮ್ಚೆ ಸರ್ಗಿಂಚೊ ಬಾಪ್. ತಾಚೆ ಲಾಗಿಂ ಮಾಗ್ಲೆಂ ದಿಂವ್ಕ್ ತೊ ಇನ್ನಾರ್ ಕರಿನಾ. ತರ್ ಹ್ಯಾಚ್ ಭಾವಾರ್ಥ್ಯಾನ್ ಆಮ್ಚಿಂ ಸರ್ವ್ ಮಾಗ್ಣಿಂ ಬಾಪಾ ಮುಕಾರ್ ಉಬಾರ್ಯಾಂ.

1. ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ಪುನರ್‌ಜಿವಂತ್ ಜಾಲ್ಲ್ಯಾ ತುಜ್ಯಾ ಪುತಾ ಜೆಜು ಕ್ರಿಸ್ತಾಚೆ ಸುವಾರ್ತಾ ಪ್ರಸಾರ್ ಕರುಂಕ್ ಆನಿ ತಾಚೆ ವಳಕ್ ಹೆರಾಂಕ್ ದಿಂವ್ಚ್ಯಾ ಮಿಸಾಂವಾಂತ್ ತಾಂಕಾಂ ಉರ್ಬೆಸ್ತ್ ಕರ್ ಮ್ಹಣ್ ಮಾಗ್ತಾಂವ್.

**ಜವಾಬ್:** ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಂತ್ ಮೊಗಾಚೆಂ, ಶಾಂತಿ ಸಮಾಧಾನಾಚೆಂ ವಾತಾವರಣ್ ರಚ್. ರಾಜಕೀಯ್ ಫುಡಾರ್ಯಾಂನಿ ತಾಂಚೆ ಜವಾಬ್ದಾರಿ ಜೊಗಾಸಣೆನ್ ಪಾಳುಂಕ್ ಜಾಣ್ವಾಯ್ ದಿ ಮ್ಹಣ್ ಮಾಗ್ತಾಂವ್.

3. ಆಖ್ಯಾ ಮನ್ಶಾಕುಳಾನ್ ಆನಿ ಸಗ್ಳ್ಯಾನ್ಶಾನ್ ಶಿಂಪಡ್ಲಲ್ಯಾ ತುಜ್ಯಾ ಭುರ್ಗ್ಯಾಂನಿ, ತುವೆಂ ಜೊಡ್ಲೆಲ್ಯಾ ಸೊಡ್ವಣೆಚೊ ಫಳ್ ಆನಿ ಆನಂದ್ ಭೊಗುಂಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ತುಜ್ಯಾ ಪುತಾ ಜೆಜುಕ್ ಆಮಿ ತಾಚ್ಯಾ ಉತ್ರಾಂ ಆನಿ ಪವಿತ್ರ ಎವ್ಕರಿಸ್ತಾ ದ್ವಾರಿಂ ಭೆಟುನ್ ಸದಾಂಚ್ ತಾಚೆ ಕುರ್ಪೆನ್ ವಾಡತ್ತ್ ವಚುಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಪ್ರಾಯ್ವಂತ್ ಆನಿ ಪಿಡೆಸ್ತ್ ಭಾವಾಂ ಭಯ್ಣಿಂಕ್ ಬರಿ ಭಲಾಯ್ಕಿ, ಮತಿಚೆಂ ಸಮಾಧಾನ್ ಫಾವೊ ಕರ್. ತಾಂಚೆ ಸೆವಾ ಕರ್ತಲ್ಯಾಂಕ್ ಆನಿ ವಿವಿಧ್ ರಿತಿಂನಿ ಆಧಾರ್ ದಿತಲ್ಯಾಂಕ್ ತುಜ್ಯಾ ಅಶೀರ್ವಾದಾಂನಿ ಭರ್ ಮ್ಹಣ್ ಮಾಗ್ತಾಂವ್.

6. ಸಂಸಾರಾಚ್ಯಾ ಸರ್ವ್ ಜಾಗ್ಯಾಂನಿ ಶಾಂತಿಚೆಂ ರಾಜ್ ಸ್ಥಾಪಿತ್ ಜಾವ್ನ್, ಸರ್ವ್ ಲೊಕಾಂನಿ ಎಕಾಮೆಕಾಚ್ಯಾ ಗರ್ಜಾಂಕ್ ಸ್ಪಂದನ್ ಕರುನ್ ಆನಿ ಮಾಯಾಮೊಗಾನ್ ಜಿಯೆಂವ್ಕ್ ತುಜಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

7. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಾಜರ್ ಜಾಲ್ಲ್ಯಾ ಆಮಾ ಸಮೆಸ್ತಾಂನಿ ಮಾಗ್ಣಾಚ್ಯಾ ಸ್ಪಿರಿತಾನ್ ಜಿಯೆಂವ್ಕ್, ತಶೆಂಚ್ ಎಕಾಮೆಕಾಚೊ ಮೋಗ್ ಕರುನ್ ಭಗ್ವಣ್ಯಾಚ್ಯಾ ಆನಿ ಸೆವೆಚ್ಯಾ ಸ್ಪಿರಿತಾನ್ ಜಿಯೆಂವ್ಕ್ ತುಜ್ಯಾ ಪುತಾ ಪುನರ್‌ಜಿವಂತ್ ಜೆಜುಚಿ ವಳಕ್ ಹೆರಾಂಕ್ ದಿಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

**ಯಾಜಕ್ :** ಸರ್ಗಿಂಚ್ಯಾ ಮೊಗಾಳ್ ಬಾಪಾ, ತುಜೆ ಮುಕಾರ್ ದವರ್ಲೆಂ ಸರ್ವ್ ಮಾಗ್ಣಿಂ ತುಂ ಸ್ವಿಕಾರ್ ಕರ್. ಆಮಿ ತುಜ್ಯಾ ಮೊಗಾಚೊ ಅನ್ನೊಗ್ ಜೊಡ್ನ್ ಹೆರಾಂಕ್ ಸಾಕ್ಸ್ ದಿಂವ್ಕ್ ಫಾವೊ ಕರ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.

ಮಾ| ಮ್ಯಾಕ್ಸಿಮ್ ಡಿ'ಸೋಜಾ, ಜೆಪ್ಪು

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಜಿವಿತಾಚ್ಯಾ ಕರ್ತಾಕ್ ತುಮಿ ಜಿವೆಶಿಂ ಮಾರ್ಲೊ  
ಪುಣ್ ದೆವಾನ್ ತಾಕಾ ಮೆಲ್ಲ್ಯಾಂತ್ಲೊ ಜಿವಂತ್ ಕರ್ನ್ ಉಠಯ್ಲೊ.

ಧರ್ಮಾದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 3:13-15, 17-19

ತವಳ್ ಪೆದ್ರು ಲೊಕಾ ಲಾಗಿಂ ಮ್ಹಣಾಲೊ: “ಆಬ್ರಾಹಾಮಾಚ್ಯಾ, ಇಸಾಕಾಚ್ಯಾ ಆನಿ  
ಜಾಕೊಬಾಚ್ಯಾ ದೆವಾನ್, ಆಮ್ಚ್ಯಾ ಪುರ್ವಜಾಂಚ್ಯಾ ದೆವಾನ್, ಜೆಜುಕ್ ಆಪ್ಲ್ಯಾ ಸೆವಕಾಕ್  
ಮಹಿಮೆವಂತ್ ಕೆಲೊ. ತುಮಿ ತಾಕಾ ಪರಾಧೀನ್ ಕೆಲೊ ಆನಿ ಪಿಲಾತಾ ಹುಜಿರ್ ತಾಕಾ ತುಮಿ

ನಕಾರ್ಲೊ. ಪಿಲಾತಾನ್ ತಾಕಾ ಸೊಡ್ಲೊ ಮ್ಹಣ್ ನಿಶ್ಚಿತ್ ಕೆಲ್ಲ್ಯಾ ವೆಳಾರ್ ಭಾಗೆವಂತ್ ಆನಿ ನಿತಿವಂತ್ ಜಾವ್ನಾಸ್ಲಲ್ಯಾ ತಾಕಾ ತುಮಿ ನಕಾರ್ಲೊ. ಏಕ್ ಖುನಿಗಾರಾಕ್ ತುಮ್ಯಾಂ ಸೊಡ್ಲೊ ದೀಚೆ ಮ್ಹಣುನ್ ತುಮಿ ಮಾಗ್ಲೆಂ ಆನಿ ಜಿವಿತಾಚ್ಯಾ ಕರ್ತಾಕ್ ತುಮಿ ಜಿವೆಶಿಂ ಮಾರ್ಲೊ. ತರ್ಯೊ ದೆವಾನ್ ತಾಕಾ ಮೆಲ್ಲ್ಯಾಂತ್ಲೊ ಜಿವಂತ್ ಉರಯ್ಲೊ; ಹಾಕಾ ಆಮಿಚ್ ಸಾಕ್ಸ್”.

“ತರ್ಯೊ ಭಾವಾಂನೋ, ಜೆಂ ತುಮಿ ಕೆಲಾಂ ತೆಂ ತುಮಿ ಆನಿ ತುಮ್ಯಾಂ ಪುಡಾರ್ಯಾಂನಿ ನೆಣಾರ್ಪಣಾನ್ ಕೆಲಾಂ ಮ್ಹಣ್ ಹಾಂವ್ ಜಾಣಾಂ. ಪುಣ್ ದೆವಾನ್ ಆಪ್ಲ್ಯಾ ಕ್ರಿಸ್ತಾನ್ ಕಷ್ಟ್ ಸೊಸುಂಕ್ ಜಾಯ್ ಮ್ಹಣ್ ಸಮೆಸ್ತ್ ಪ್ರವಾದ್ಯಾಂ ಮುಖಾಂತ್ ಆದಿಂಚ್ ಸಾಂಗುನ್ ದಿಲಾಂ ತೆಂ ಹೇ ಪರಿಂ ಸಿದ್ಧಿ ಕೆಲೆಂ. ತುಮಿ ತರ್ ದೆವಾ ಥಂಯ್ ಪಾಟಿಂ ಪರ್ತಾ. ತುಮ್ಚಿಂ ಪಾತ್ಕಾಂ ಪುಸುನ್ ವೆಚೇ ಖಾತಿರ್ ಜಿಣಿ ಬದಲಾ”.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 4:2, 4, 7, 9

**ಶ್ಲೋಕ್:** ತುಜ್ಯಾ ಮುಖಮಳಾಚೊ ಪರ್ಜಳ್ ಆಮ್ಚೆರ್ ಫಾಂಕಯ್ ಸರ್ವೆಸ್ಪರಾ.

ವಾ

ಕೀ. 4:7a

ಸರ್ವೆಸ್ಪರಾಕ್ ಜೈ, ಜೈ!

1. ಹಾಂವ್ ತುಕಾ ಉಲೊ ಮಾರ್ತಾನಾ, ಮ್ಹಾಕಾ ಜಾಪ್ ದೀ, ಮ್ಹಜ್ಯಾ ನಿತಿವಂತ್ ದೆವಾ, ಕಷ್ಟಾಂ-ಅನ್ವಾರಾಂತ್ಲೊ ಮ್ಹಾಕಾ ನಿವಾರ್ತಲ್ಯಾ ಮ್ಹಜಿ ಕಾಕುಳ್ತ್ ಕರ್, ಮ್ಹಜೆಂ ಮಾಗ್ಲೆಂ ಆಯ್ಕುನ್ ಘೆ.
2. ಆಪ್ಲ್ಯಾ ವಿಶ್ವಾಸ್ಯಾಂಕ್ ಸರ್ವೆಸ್ಪರ್ ವಿಚಿತ್ರ್ ದಯಾ ದಾಖಯ್ತಾ, ಹಾಂವ್ ತಾಕಾ ಉಲೊ ಮಾರ್ತಾನಾ ತೊ ಮ್ಹಾಕಾ ಕಾನ್ ದಿತಾ.
3. ಜಾಯ್ತಿಂ ಮ್ಹಣ್ತಾತ್: “ಕೊಣ್ ಆಮ್ಯಾಂ ಬರೆ ದೀಸ್ ಫಾವೊ ಕರಿತ್?” ಪುಣ್ ತುಂ, ತುಜ್ಯಾ ಮುಖಮಳಾಚೊ ಪರ್ಜಳ್ ಆಮ್ಚೆರ್ ಫಾಂಕಯ್, ಸರ್ವೆಸ್ಪರಾ.
4. ಸಮಾಧಾನಾನ್ ವಿಶೆವ್ ಘೆಂವ್ಕ್ ಹಾಂವ್ ಆಡ್ ಪಡ್ತಾಂ, ಆನಿ ವೆಗಿಂಚ್ ಮ್ಹಾಕಾ ನೀದ್ ಯೆತಾ, ಕಿತ್ಯಾಕ್ ತುಂ ಎಕ್ಲೊಚ್, ಸರ್ವೆಸ್ಪರಾ, ಭದ್ರತೆಚೊ ನಿವಾಸ್ ಮ್ಹಾಕಾ ದಿತಾಯ್.

## ಮಸ್ಕೆಂ ವಾಚಪ್

ತೊಚ್ ಆವ್ಚಿಂ ಪಾತ್ಕಾಂ ಪುಸುನ್ ಕಾಡ್ತಲಿ ಬಲಿ;  
ಆವ್ಚಿಂ ಮಾತ್ರ್ ನ್ಹಯ್, ಬಗಾರ್ ಆಖ್ಯಾ ಸಂಸಾರಾಚಿಂ ಪಾತ್ಕಾಂ.

ಜುವಾಂವ್ಚ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಜು. 2:1-5a

ಮ್ಹಜ್ಯಾ ಲ್ಹಾನಾಂ ಭುರ್ಗ್ಯಾಂನೋ,

ತುಮಿ ಪಾತಕ್ ಆಧಾರುಂಕ್ ನಜೊ ಮ್ಹಣುನ್ ಹಾಂವ್ ತುಮ್ಯಾಂ ಹೆಂ ಬರಯ್ತಾಂ. ಪುಣ್ ಕೊಣ್‌ಯೊ ಪಾತ್ಕಾಂತ್ ಪಡ್ಲೊ ಜಾಲ್ಯಾರ್ ಬಾಪಾ ಲಾಗಿಂ ಆಮ್ಚೆ ಖಾತಿರ್ ವಿನಂತಿ ಕರುಂಕ್ ಆಮ್ಯಾಂ ಏಕ್ ಮಧ್ಯಸ್ತ್ ಆಸಾ; ತೊಚ್ ನಿತಿವಂತ್ ಜೆಜು ಕ್ರಿಸ್ತ್. ತೊಚ್ ಆವ್ಚಿಂ ಪಾತ್ಕಾಂ ಪುಸುನ್ ಕಾಡ್ತಾ ತಿ ಬಲಿ; ಆವ್ಚಿಂ ಮಾತ್ರ್ ನ್ಹಯ್, ಬಗಾರ್ ಆಖ್ಯಾ ಸಂಸಾರಾಚಿಂ ಪಾತ್ಕಾಂ. ಜರ್ ಆಮಿ ದೆವಾಚೆ ಉಪದೆಸ್ ಪಾಲ್ತಾವ್ ತರ್ ಹೇ ವರ್ವಿಂ ಆಮಿ ತಾಕಾ ಒಳ್ತಾಂವ್ ಮ್ಹಣುನ್ ದೃಢ್ ಸಾಂಗ್ತೆ. ಕೊಣ್‌ಯೊ ಮನಿಸ್ “ಮ್ಹಾಕಾ ದೆವಾಚಿ ಒಳಕ್ ಆಸಾ” ಮ್ಹಣ್ ಸಾಂಗುನ್ ತಾಚೆ ಉಪದೆಸ್ ಪಾಳಿನಾ ಜಾಲ್ಯಾರ್ ತೊ ಏಕ್ ಫಟ್ಕಿರೊ; ಸತಾಕ್ ತೊ ಪರ್ಕಿ. ಪುಣ್ ಜೊ ಕೊಣ್ ಉತ್ರಾಕ್ ಪಾಳೊ ದಿತಾ, ತಾಚೆ ಧಂಯ್ ದೆವಾಚೊ ಮೋಗ್ ನಿಜಾಕ್‌ಯೊ ಸಂಪೂರ್ಣತೆಕ್ ಪಾವ್ತಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಲೂಕ್ 24:32

ಸರ್ವೆಸ್ಪರಾಕ್ ಜೈ, ಜೈ!

ಸೊಮಿಯಾ ಜೆಜು, ಪವಿತ್ರ್ ಪುಸ್ತಕ್ ಆಮ್ಯಾಂ ವಿವರುನ್ ಸಾಂಗ್,

ತುಂ ಆಮ್ಚೆ ಲಾಗಿಂ ಉಲಯ್ತಾನಾ ಆವ್ಚಿಂ ಕಾಳ್ಜಾಂ ಪೆಟಶಿಂ ಕರ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

'ಕ್ರಿಸ್ತಾನ್ ಕಷ್ಟ್ ಸೊಸುಂಕ್ ಜಾಯ್ ಆನಿ ತಿಸ್ರಾ ದಿಸಾ ಮೆಲ್ಲ್ಯಾಂತ್ಲೊ ತಾಣೆಂ ಉರೊಂಕ್ ಜಾಯ್'  
—ಅಶೆಂ ಪಯ್ಲೆಂಚ್ ಬರೊವ್ನ್ ಆಸಾ.

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 24:35-48

ತವಳ್ ಎಮ್ಮಾವ್ನ್ ಥಾವ್ನ್ ಆಯ್ಲೆಲ್ಯಾ ಶಿಸಾಂನಿ ವಾಟೇರ್ ಘಡ್‌ಲ್ಲ್ಯಾ ಸಂಗ್ತಿಂ ವಿಶ್ಯಾಂತ್ ಆನಿ ಉಂಡೊ ಮೊಡ್ತಾನಾ ಆಪ್ಲೆಂ ತಾಚಿ ಒಳಕ್ ಕಶಿ ಧರ್ಲಿ ಹ್ಯಾ ವಿಶ್ಯಾಂತ್ ತಾಂಣೆಂ ತಾಂಕಾಂ ಸಾಂಗುಂಕ್ ಸುರು ಕೆಲೆಂ.

ಅಶೆಂ ಉಲಯ್ತ್ ಆಸ್ತಾನಾ ಜೆಜು ತಾಂಚೆ ಮಧೆಗತ್ ಯೇವ್ನ್ ಉಬೊ ರಾವ್ಲೊ ಆನಿ “ಸಮಾಧಾನ್ ತುಮ್ಮಾಂ!” ಮ್ಹಣಾಲೊ. ತೆ ಸಗ್ಳೆಚ್ ಘಾಬರ್ದೆ ಆನಿ ಆಪುಣ್ ಏಕ್ ಮೆಲ್ಲೆಂ ದೆಖ್ತಾಂವ್‌ಗಾಯ್ ಮ್ಹಣ್ ಚಿಂತುನ್ ತೆ ಆಕಾಂತ್ಲೆ. ಪುಣ್ ತೊ ತಾಂಕಾಂ ಸಾಂಗಿಲಾಗ್ಲೊ: “ತುಮಿ ಕಿತ್ಯಾಕ್ ಘಾಬರ್ಲ್ಯಾತ್? ತುಮ್ಮೇ ಮತಿಂತ್ ತುಮಿ ದುಬಾವ್ತಾತ್ ಕಿತ್ಯಾಕ್? ಪಳೆಯಾ ಮ್ಹಜೆ ಹಾತ್ ಆನಿ ಪಾಂಯ್! ಹಾಂವ್‌ಚ್ ತೊ. ಮ್ಹಾಕಾ ಹಾತ್ ಲಾವ್ನ್ ಪಳೆಯಾ, ಮ್ಹಾಕಾ ಆಸಾತ್ ತಶೆಂ ಮೆಲ್ಲ್ಯಾಕ್ ಮಾಸ್ ಹಾಡಾಂ ಆಸನಾತ್,” ಅಶೆಂ ಮ್ಹುಣುನ್ ತಾಣೆಂ ತಾಂಕಾಂ ಆಪ್ಲೆ ಹಾತ್ ಆನಿ ಪಾಂಯ್ ದಾಖಯ್ಲೆ. ತೆ ಇತ್ಲೆ ಸಂತೊಸ್ ಆನಿ ವಿಜ್ಞಿತ್ ಪಾವ್ಲೆ, ಸಂಗತ್ ಸತ್ಮಾನುಂಕ್ ತೆ ಆನಿಕ್‌ಯೊ ದುಬಾವ್ತಾಲೆ. ದೆಕುನ್ ಜೆಜುನ್ ತಾಂಚೆ ಲಾಗಿಂ ಮ್ಹಳೆಂ: “ಹಾಂಗಾ ತುಮ್ಮೇ ಲಾಗಿಂ ಕಾಂಯ್ ಪುಣ್‌ಯೊ ಖಾಂವ್ಕ್ ಆಸಾ?” ತಾಂಣೆಂ ತಾಕಾ ಇಂಗ್ಳಾರ್ ಭಾಜ್‌ಲ್ಲೆ ಮಾಸ್ಚೊ ಏಕ್ ಕುಡ್ಕೊ ದಿಲೊ. ತಾಣೆಂ ತೊ ಘೆವ್ನ್ ತಾಂಚೆ ಮುಖಾರ್‌ಚ್ ಖೆಲೊ. ಉಪ್ರಾಂತ್ ಜೆಜು ತಾಂಕಾಂ ಸಾಂಗಿಲಾಗ್ಲೊ: “ಹ್ಯೊಚ್ ತ್ಯೊ ಸಂಗ್ತಿ ತುಮ್ಮೇ ಸಾಂಗಾತಾ ಆಸ್‌ಲ್ಲ್ಯಾ ವೆಳಾರ್ ಹಾಂವೆಂ ತುಮ್ಮಾಂ ಸಾಂಗ್‌ಲ್ಲೊ; ಮೊಯ್ಜೆಚ್ಯಾ ನಿಯಮ್‌ಶಾಸ್ತ್ರಾಂತ್, ಪ್ರವಾದ್ಯಾಂಚ್ಯಾ ಪುಸ್ತಕಾಂನಿ ಆನಿ ಕೀರ್ತನಾಂನಿ ಮ್ಹಜೆ ವಿಶ್ಯಾಂತ್ ಕಿತೆಂ ಬರೊವ್ನ್ ಆಸಾ ತೆಂ ಸರ್ವ್ ಘಡೊನ್ ಯೆಂವ್‌ಜಾಯ್.” ಉಪ್ರಾಂತ್ ಪವಿತ್ರ್ ಪುಸ್ತಕ್ ತಾಂಕಾಂ ಸಮ್ಜಸಾರ್ಕೆಂ ತಾಂಚೆ ಮತಿಕ್ ತಾಣೆಂ ಉಜ್ವಾಡ್ ದಿಲೊ ಆನಿ ಮ್ಹಳೆಂ: “ಅಶೆಂ ಪಯ್ಲೆಂಚ್ ಬರೊವ್ನ್ ಆಸಾ: ಕ್ರಿಸ್ತಾನ್ ಕಷ್ಟ್ ಸೊಸುಂಕ್ ಆಸಾ ಆನಿ ತಿಸ್ರಾ ದಿಸಾ ಮೆಲ್ಲ್ಯಾಂತ್ಲೊ ತಾಣೆಂ ಉರೊಂಕ್ ಆಸಾ. ತಾಚ್ಯಾ ನಾಂವಾನ್ ಜಿಣಿ ಬದ್ಲಪಾಚೊ ಆನಿ ಪಾತ್ಕಾಂಚ್ಯಾ ಬೊಗ್ಸಣ್ಯಾಚೊ ಸಂದೇಶ್ ಜೆರುಸಾಲೆಮಾ ಥಾವ್ನ್ ಸುರು ಕರ್ನ್, ಸರ್ವ್ ಪರ್ಜಾಂಕ್ ಪರ್ಗಟ್ ಕರುಂಕ್‌ಜಾಯ್. ತುಮಿಚ್ ಹ್ಯಾ ಸಂಗ್ತಿಂಕ್ ಸಾಕ್ಸ್.”

— ದೆವಾಚೆಂ ಉತರ್ ಹೆಂ.